

# Rybowiçden üç goşgy

Category: Goşgular, Kitapcy

написано kitapcy | 23 января, 2025

Rybowiçden üç goşgy ■ ADALATYŇ DABARLANMAGY

Adalaty bize eçilmez hiç kim,  
onuň özi geler, daňlak ýaly ak.  
Ýüzünü bukanlaň açylar ýüzi,  
maskasy sypyrlyp, zyňylyp daşa.  
Adalat galamyn alar-da pisleň,  
ellerine sübse berer ylaýyk,  
gabat bolar ýaly pikir-oýuna.  
Ýaňraja sähneler uzakdan görüp,  
başegerler danalara köp sözsüz,  
bolmalysy ýaly bolar barça zat,  
mundan ozal asla bolmanam bolsa.  
Reňkler,  
gyzylu-gök hemem ýasyl,  
sary – bary  
garym-gatym bolarlar,  
isleýsi deý tebigatyň, barlygyň,  
hersi gerek, zerur mukdarlarynda.  
Mawy, gara,  
çalu-goňur, bary bor,  
hatda ak hem unudylmaz öñki deý.  
Kezzaplary bir ujundan adalat  
azaşdyryp taşlar akyl-huşundan,  
aňmaz-bilmez ýaly çyny, ýalany.  
Ogrular girerler öýüne ogryň.  
Gan içenler öldür birek-biregin.  
Müňläp ownuk-uşak heýkelçelerden,  
guýlup ýeke äpet heýkel dikiler.  
Şeýle bolar dikelende adalat.  
Onuň özi geler Günüň dogşy deý,  
biz ony getirip ýa-da getirmän  
başarmarys islesegem ýürekden.

Onuň özi geler, gutulgysyz ol,  
edil daňyň atyşy deý tümden soň.

## ■ MERMERLEŞMEK

Eger-de sen artist bolmak isleseň,  
döwlet äri, keramatly, rowaýat,  
ýa-da şoňa meňzeşýene-de bir zat,  
hem düşmejek bolsaň agyzdan-dilden,  
eger-eger, hiç hal kejeleşmegin,  
gaça dur dawadan, söğüşden, jeňden,  
içme gyzylu-ak artyp galany,  
gözi gyzyl aýal-gyza seretme,  
huşuňda, düýşüňde sak-hatyrjem bol,  
hemmelere ýylgyr, mylaýym sözle,  
gaharyň, kinäňi bildirme hiç hal,  
töwerek-daşyňa mähirli gözle,  
tüýkürinme, gaşanma-da,  
ýalan sözläp üýşenme-de,  
hem diýme hiç: men bilemok,  
tämizje bol, hyllygyň akdyrma,  
asgyrma, erniňe, burnuňa bek bol,  
jorabyň hemiše ýuwulgy bolsun,  
hemem, walla, pys geçmesin oklaryň,  
atdandan ýa çyndan ýalňyşma birem,  
hüñürdeme, iñirdeme hiç haçan,  
gyzarma, derleme, aglama, gülme,  
etme göwün isläniňi,  
halsyz, mejalsyz bolma,  
ýaradan ýaratma täzeden, tarpdan,  
hassalama, basalaşma, böküşme,  
nahar iýseň şapbyldatma agzyň,  
hem aýratyn pikir etme özgeden,  
bolmasyn üýtgeşik garaýsyň asla,  
pazyrdadyp sümgürinme ýeňiňe,  
gitme, girmek hajathanaň agzyndan,  
ýagny, anyk aýdylanda gönümel,

gowusy sen ýasama,  
gös-göni bar dikel dikeç üstünde,  
hemem öwrül baky mermer heýkele.  
Şonda hiç kim gezmez senden öykeli.

## ■ UGUR GÖRKEZIJI

Men bir ýol belgisi,  
ugur görkezýän  
hemem galýan şol bir duran ýerimde.  
Ýagyşýa gar, tozan tursun, serimde  
diňe ýol görkezmek,  
gidip bilmeyän  
öz görkezen ýolum bilen haýdaşlap,  
durun güýzi güýzläp, gyşlary gyşlap.  
Ýele-güne solýan hemem gülmeýän.  
– Eger gitsem, kim görkezer ýaş-eleň,  
täze gelenlere ýoly-ýodany? –  
diýýän hemem oňýan gultunyp galyp,  
a özgeler başa çekýär badany.  
Dyzynyp geldiler üstüme köp aý,  
öwürtjek boldular ýüzümi terse.  
Birnäçesi bolan boldy hoşamaý,  
käsi gele-gelmän küpäme berse.  
Görketjek boldular hol başga ýoly,  
gelen dönüp gider ýaly yrgyllap.  
Ýöne menem günebakar mysaly,  
hergiz diňe bir tarapa yrylýan,  
has dogrusy, diňe bakýaryn Güne,  
nirä öwürseler, aýlanyp ýene!

Ýan RYBOWIÇ.

Terjime eden: Ýowşan ANNAGURBAN,  
Bergen, 2000. Goşgular